

# क्राइम पैट्रोल

वर्ष: 16 अंक: 178 देहरादून बुधवार 25 मई 2022

livecrimepatrol@gmail.com

(RNI No. UTTHIN/2005/16772) पृष्ठ: 8 मूल्य: 1 रूपये

## साइबर क्राइम सैल के प्रयासों से लौटी चेहरे पर हंसी

नरेंद्र क्षेत्री

देहरादून। साइबर क्राइम सैल से प्रयासों से दो लोगों के चेहरे पर हंसी दोबारा लौट सकी। दरअसल साइबर अपराधियों के झांसे में आकर एक सज्जन ने 29000 की रकम गंवा दी थी। वहीं एक अन्य सज्जन का कीमती आई फोन गुम गया था, जिसे कि साइबर क्राइम सैल टीम ने खोज निकाला। पुलिस को शिकायत मिली थी कि 20 मई थे रमेश चंद्र जुयाल निवासी सरस्वती विहार नेहरू कालोनी से बिजली के बिल का भुगतान करने के झांसे में लेकर ठगों ने एक एप्लीकेशन डाउनलोड करा लिया। जिसके बाद जुयाल के खाते से 29 हजार रूपए उड़ा लिए गए। पुलिस उपाधीक्षक स्पेशल ऑपरेशन नीरज सेमवाल के पर्यवेक्षण में प्रभारी साइबर क्राइम सैल देहरादून सतबीर बिष्ट मय साइबर क्राइम सैल टीम द्वारा त्वरित कार्यवाही करते हुये सम्बन्धित सम्बन्धित पेमेंट गेटवे से समन्वय कर तत्काल सम्पूर्ण धनराशि 29000 को धनराशि आवेदक के खाते में वापस करायी गयी। आवेदक द्वारा साइबर सैल द्वारा की गयी त्वरित



कार्यवाही की भूरी भूरी प्रशंसा एवं सराहना करते आभार प्रकट किया गया। उल्लेखनीय है कि साइबर ठगों द्वारा आमजन को गलत क्यू आर कोड स्कैन प्रलोभन एवं ओटीपी, केवाईसी की जानकारी प्राप्त कर पीड़ितों के बैंक खातों से धनराशि विभिन्न माध्यमों से हस्तान्तरण कर अवैध आहरण कर लिया जाता है जिसकी रोकथाम हेतु शिकायत प्राप्त होने पर साइबर क्राइम सैल देहरादून द्वारा त्वरित कार्यवाही करते हुये पूर्व में भी साइबर ठगों द्वारा उपभोग की जा चुकी धनराशि को भी पीड़ितों के

खातों में वापस कराया जा चुका है। आमजन द्वारा साइबर ठगी का शिकार होने पर सूचना साइबर क्राइम सैल को दी जा रही है, सूचना पर साइबर क्राइम सैल द्वारा तत्परता से कार्य किया जा रहा है, जिसमें जनपद की साइबर क्राइम सैल को सफलता भी प्राप्त हो रही है। वहीं दूसरी ओर करनापुर निवासी अशोक कुमार सहगल ने 18 मई को अपना कीमती फोन खो जाने की शिकायत साइबर क्राइम सैल को दी थी। पुलिस टीम ने सर्विलांस की मदद से फोन खोजकर अशोक कुमार को सौंप दिया।

## प्रेमी संग मिलकर पति को उतारा मौत के घाट

देहरादून, स्टाफ रिपोर्टर। 10 मई को रायवाला थाना क्षेत्र के खांडगांव निवासी दीपक नेगी पुत्र भगवान सिंह नेगी की संदिग्ध परिस्थितियों में मृत्यु हो गई थी। दीपक की पत्नी ने पुलिस को बताया था कि दीपक की हार्ट अटैक से मृत्यु हुई है।

पुलिस ने मामले पर से पर्दा हटाते हुए मृतक दीपक की पत्नी और उसके प्रेमी को दीपक की हत्या और षडयंत्र के आरोप में गिरफ्तार कर लिया है। पुलिस के अनुसार दीपक के भाई जितेंद्र नेगी की ओर से भाभी अमिता और उसके प्रेमी सतेंद्र नेगी पर हत्या किए जाने का संदेह जताया गया था। पुलिस के अनुसार दीपक के शव के पोस्टमार्टम की रिपोर्ट में मृत्यु का कारण दम घुटने से होने की पुष्टि हुई। इसके बाद पुलिस ने मृतक दीपक की पत्नी अमिता और ठेकेदारी का कार्य करने वाले सतेंद्र नेगी निवासी भल्ला फार्म श्यामपुर से पूछताछ की तो दोनों से पुलिस के सामने सच उगल दिया। थाना रायवाला पुलिस और एसओजी ने मामले की जांच शुरू की, इस दौरान सतेंद्र और अमिता के मोबाइल कॉल डिटेल् और लोकेशन जांची गई। पुलिस के अनुसार पूछताछ में आरोपितों ने बताया कि दोनों के बीच प्रेम प्रसंग चल रहा था। दीपक नेगी ने घटना वाली रात दोनों को कमरे में आपत्तिजनक अवस्था में देख लिया था, जिसे बाद सतेंद्र और अमिता ने दीपक की चुन्नी से गला दबाकर हत्या कर दी। सतेंद्र और अमिता ने मिलकर दीपक के शव को बैड पर रख दिया। सतेंद्र के चले जाने के बाद अमिता ने देवर जितेंद्र नेगी को फोन पर कहा कि पति दीपक नेगी की हार्ट अटैक से मृत्यु हो गई है और उनके नाक से खून निकल रहा है। खबर मिलते ही जितेंद्र और पड़ोसी मौके पर पहुंचे और पुलिस को मामले की जानकारी दी गई।

## देवभूमि साइबर हैकथॉन 2.0 के लिए उत्तराखंड पुलिस ने आईआईटी रुड़की के साथ सहयोग किया

विशेष संवाददाता

देहरादून। भारतीय प्रौद्योगिकी संस्थान रुड़की (आईआईटी रुड़की), स्मार्ट पुलिसिंग के युग में एक बेंचमार्क स्थापित करने वाले एक और मेगा इवेंट के लिए सहयोग कर रहा है। उत्तराखंड पुलिस हैकथॉन, देवभूमि साइबर हैकथॉन 2.0 के दूसरे संस्करण को चिह्नित करते हुए, उत्तराखंड पुलिस ने आज देहरादून में अपने मुख्यालय में मेगा इवेंट देवभूमि साइबर हैकथॉन की वेबसाइट का शुभारंभ किया। वेबसाइट को आईआईटी रुड़की और उत्तराखंड पुलिस के तत्वावधान में विकसित किया गया है। कार्यक्रम के दौरान उत्तराखंड के पुलिस महानिदेशक अशोक कुमार ने वेबसाइट का उद्घाटन किया। इस



मेगा इवेंट में राज्य के वरिष्ठ पुलिस अधिकारी, एमएचए के अधिकारी, प्रोफेसर अजीत के चतुर्वेदी, निदेशक, आईआईटी रुड़की और महिंद्रा टीम ने भाग लिया। प्रोफेसर पी. सतीश कुमार पेडोजू और आईआईटी रुड़की के प्रोफेसर अक्षय द्विवेदी इस आयोजन के समन्वयक रहे। आईआईटी रुड़की

न केवल इस आयोजन का नॉलेज पार्टनर है, बल्कि इस आयोजन का एक भागीदार भी है। यह कार्यक्रम तीन चरणों में आयोजित किया जा रहा है, अर्थात्, प्रारंभिक परीक्षा, जो वेबसाइट के शुभारंभ और समाधान तथा विचार प्रस्तुत करने के लिए पंजीकरण की शुरुआत दर्शाती है, इसके साथ ही समयरेखा के साथ मुख्य चरण निर्धारित है जिसमें पुरस्कार वितरण भी सम्मिलित किया गया है। भारत के प्रधान मंत्री द्वारा तकनीकी समाधान खोजने के लिए हैकथॉन की आवश्यकता पर जोर दिया गया है। इस प्रकार, उत्तराखंड पुलिस ने अत्यंत उत्साह और स्मार्ट पुलिसिंग के लक्ष्य को पूरा करने की प्रतिबद्धता के साथ पहला सफल साइबर हैकथॉन उत्तराखंड राज्य में

देवभूमि साइबर हैकथॉन के रूप में आयोजित किया गया। अतएव उत्तराखंड ऐसा करने वाला उत्तर भारत का पहला राज्य बन गया है। इसी क्रम में उत्तराखंड पुलिस हैकथॉन का दूसरा संस्करण देवभूमि साइबर हैकथॉन 2.0 आईआईटी रुड़की के सहयोग से आयोजित कर रही है।

कार्यक्रम पर कुछ प्रकाश डालते हुए पुलिस महानिदेशक अशोक कुमार ने कहा, "प्रधान मंत्री के स्मार्ट पुलिसिंग विजन के बाद, देश-भर से लगभग 332 टीमों ने पिछले साल उत्तराखंड पुलिस द्वारा आयोजित देवभूमि साइबर हैकथॉन के पहले संस्करण में भाग लिया। इस वर्ष हम उसी कार्यक्रम का आयोजन करने की योजना बना

रहे हैं जिसमें आईआईटी रुड़की नॉलेज पार्टनर और टेक महिंद्रा औद्योगिक भागीदार हैं। पिछले 1-2 वर्षों में उत्तराखंड साइबर पुलिस ने सराहनीय काम किया है और अब वह इस नवीन तकनीकी समाधान को खोजने के लिए प्रतिबद्ध है, जिससे वह बेंचमार्क के रूप में कार्य करेगा और स्मार्ट पुलिसिंग को आकार देगा। इस वर्ष हमारे पास छात्रों के साथ उद्योग के विशेषज्ञों की भागीदारी होगी। मैं सभी प्रतिभागियों को अपनी शुभकामनाएं देता हूँ। आईआईटी रुड़की के निदेशक प्रोफेसर अजीत चतुर्वेदी ने कहा, "देवभूमि साइबर हैकथॉन 2.0 स्मार्ट पुलिसिंग के लिए आगे का रास्ता है क्योंकि यह साइबर सुरक्षा में कमजोरियों का फायदा उठाने वाले अपराधियों की पहचान करने और उन्हें ट्रैक करने की चुनौती लेगा।"

## छोटी-छोटी खबरें

### गंगा स्नान करते समय तीन युवक बहे

ऋषिकेश। मुनिकीरेती थाना क्षेत्र के शिवपुरी में गंगा में स्नान करते समय दिल्ली के तीन युवक बह गए। सूचना पर पहुंची एसडीआरएफ की टीम ने एक युवक का शव बरामद कर लिया। जबकि गंगा में लापता दो युवकों की तलाश में देर शाम तक एसडीआरएफ ने सर्च ऑपरेशन चलाया। लेकिन उनका पता नहीं चल पाया। मुनिकीरेती थाना पुलिस के अनुसार मंगलवार दोपहर के समय दिल्ली से नौ लोगों एक दल ऋषिकेश घूमने आया था। इसी बीच गंगा में स्नान करने के लिए शुभम 22 व उसका भाई कार्तिक 20 निवासी डी-टू 79/80 सेक्टर-11 रोहणी, नई दिल्ली और दिपांशु 20, निवासी नजफगढ़, गली नंबर 4, नई दिल्ली उतर गए। इस दौरान अचानक वे तीनों गंगा की तेज धारा की चपेट में आकर बहने लगे। सूचना पर पुलिस और एसडीआरएफ की टीम मौके पर पहुंची और तत्काल युवकों की तलाश को सर्च ऑपरेशन शुरू कर दिया। किन्तु देर शाम तक बाकी दो युवकों का कुछ पता नहीं चल पाया था।

### बारिश और ओलावृष्टि से फसलों को नुकसान

देहरादून। भारी बारिश से जहां कसबे में सड़कों पर जलभराव रहा, वहीं ओलावृष्टि से फसलों को भारी नुकसान पहुंचा। हरबटपुर हाईवे सहित विभिन्न गली मोहल्लों में जलभराव होने से लोगों को दिक्कतों का सामना करना पड़ा। वहीं, पांच मिनट तक हुई ओलावृष्टि से फलों और सब्जियों को भारी नुकसान हुआ है। सेलाकुई नगर पंचायत क्षेत्र में अपराह्न करीब साढ़े चार बजे से पांच बजे तक तेज बारिश हुई। सेलाकुई नगर पंचायत बने एक साल पूरा होने को है। लेकिन अब तक कहीं भी न तो नई नालियों का निर्माण किया गया और न ही पुरानी क्षतिग्रस्त और चोक नालियों की मरम्मत की गई। देहरादून हरबटपुर हाईवे से लेकर गली मोहल्लों और विभिन्न वाडों में जलभराव हुआ। जलभराव होने से नगर पंचायत प्रशासन के तमाम दावों की भी पोल खुल गयी। हाईवे किनारे जहां जमनपुर के पास जबरदस्त जलभराव हुआ। वहीं, हाईवे किनारे खड़े वाहन भी पानी में डूब गये। लोगों को जलभराव में अपने वाहन निकालने मुश्किल हो गये। वहीं प्रगति विहार, जमनपुर, निगम रोड, हरिपुर सहित विभिन्न बस्तियों में जलभराव होने से स्थानीय निवासियों के सामने संकट खड़ा हो गया। उधर, पौने पांच बजे के करीब सेलाकुई सहित आसपास के क्षेत्रों में करीब पांच से सात मिनट तक ओलावृष्टि हुई है। ओले गिरने से बागवानों के आम, लीची, आड़ू, पुलम, टमाटर, सब्जी आदि की फसलें बरबाद हो गयी हैं। आम और लीची की फसल को सर्वाधिक नुकसान हुआ है।

## आपकी आवाज

### प्रिय पाठकों

आप अपने क्षेत्र में भ्रष्टाचार, जनहित से जुड़ी अनेकों समस्याओं से अवगत होते हैं। इसके लिए आवाज भी उठाते हैं, लेकिन भ्रष्टाचार व काला-बाजारी के इस युग में आपकी आवाज यदि कहीं दबकर रह जाती है। क्राइम पेट्रोल आपके साथ मिलकर आपकी आवाज उठाएगा। आप कोई जानकारी व समाचार समेत किसी भी प्रकार की कोई सूचना हमें देना चाहते हैं, तो आपके सुझाव आमंत्रित हैं। भ्रष्टाचार को मिटाने की इस मुहिम में हम आपके साथ हैं। आपकी पहचान गुप्त रखी जाएगी। हमें संपर्क करें।

### क्राइम पेट्रोल लाइव:

प्रवीन भारद्वाज- 9837625470

डीएवीपी ( भारत सरकार ) द्वारा विज्ञापन के लिए मान्यता प्राप्त  
आर.एन.आई. रजि. नं० UTTHIN/2005/16772

डाक पंजी० नं० UA/0/DDN/609/2011-13

दूरभाष : 9837625470

फैक्स : 0135-2740155

ई-मेल: crimepatroleditor@gmail.com

visit:- <https://crimepatrol.live>

# श्रीदेव सुमन विश्वविद्यालय में तृतीय दीक्षांत समारोह की तैयारियां तेज

क्राइम पेट्रोल संवाददाता

टिहरी। श्रीदेव सुमन उत्तराखण्ड

विश्वविद्यालय ने विश्वविद्यालय के तृतीय दीक्षांत समारोह का आयोजन करने का निर्णय ले लिया है, जो पिस्टल वीड कालेज ऑफ इन्फोरमेसन टेक्नालॉजी, देहरादून में जून, 2022 (तृतीय चतुर्थ सप्ताह) में आयोजित किया जाना प्रस्तावित है। समारोह स्थल की स्वीकृति प्रेम कश्यप, चौयरमैन, पिस्टल वीड कालेज ऑफ इन्फोरमेसन टेक्नालॉजी ने विश्वविद्यालय को दे दी है। विश्वविद्यालय के कुलसचिव खेमराज भट्ट, परीक्षा नियंत्रक प्रो० एम०एस० रावत, वित्त नियंत्रक नमिता सिंह, सहायक परीक्षा नियंत्रक डॉ. हेमंत बिष्ट व डॉ. बी०एल० आर्य, सहायक कुलसचिव देवेन्द्र रावत व हेमराज चौहान और प्रभारी प्रशासन एस०डी० नौटियाल ने दीक्षान्त समारोह के सफल आयोजन हेतु सभी कर्मचारियों के साथ जोर शोर से कार्य करना शुरू कर दिया है। इन अधिकारियों को दीक्षान्त समारोह के सफल अयोजन हेतु विशेष जिम्मेदारियां भी सौंपी गई हैं। विश्वविद्यालय के कुलसचिव श्री भट्ट ने अवगत कराया कि दीक्षांत समारोह की तैयारियों के लिये 'मुख्य अयोजन समिति' के अलावा 17 अन्य समितियों का गठन किया गया है, जो विश्वविद्यालय प्रशासन का पूर्ण रूपेण सहयोग करेंगी। दीक्षांत



समारोह के लिये बनाई गई 'मुख्य आयोजन समिति' कुलपति डा० पी०पी० ध्यानी की अध्यक्षता में काम करेगी। इस समिति में विश्वविद्यालय के अधिकारियों व परिसर प्राचार्यों के साथ प्रो० ए०के० तिवारी, प्रो० एस०सी० पुरोहित, प्रो० विजय जुयाल, इंजीनियर आर०पी० गुप्ता और प्रेम कश्यप को भी शामिल किया गया है। मुख्य आयोजन समिति व अन्य समितियों के संयोजकों की प्रथम बैठक पिस्टल वीड कालेज ऑफ इन्फोरमेसन टेक्नालॉजी, देहरादून में दिनांक 27.05.2022 को अपराह्न 3.30 बजे प्रस्तावित की गयी है, जिसमें सम्पूर्ण तैयारियों हेतु रोड मैप बनाया जायेगा। इस बैठक में अन्य समितियों के संयोजको, प्रो० एस०पी० सती, डॉ० प्रीति खंडूड़ी, प्रो० ए०के० तिवारी, प्रो० एस० सी० नैनवाल, प्रो० डी०सी० गोस्वामी, प्रो०

एम०एस० रावत, प्रो० जानकी पंवार, प्रो० गुलशन कुमार ढींगरा, प्रो० राजमणि, खेमराज भट्ट, प्रो० के०एल० तलवार, प्रो० संगीता मिश्र, प्रो० सतपाल सिंह सहानी, प्रो० विजय अग्रवाल एवं प्रो० ए० पी० सिंह, द्वारा भी प्रतिभाग किया जायेगा।

प्रस्तावित दीक्षान्त समारोह में वर्ष 2019, 2020 एवं 2021 की परीक्षाओं में स्नातक एवं स्नातकोत्तर स्तर पर उत्तीर्ण हुये छात्र-छात्राओं को उपाधियां प्रदान की जायेगी और इन वर्षों में सर्वोच्च अंक प्राप्त करने वाले छात्र-छात्राओं को विश्वविद्यालय द्वारा 'गोल्ड मेडल' भी दिया जायेगा। कुलपति डा० ध्यानी की अनूठी पहल पर विश्वविद्यालय द्वारा पहली बार स्नातक स्तर पर सर्वोच्च अंक प्राप्त करने वाले छात्र, छात्रा को 'श्रीदेव सुमन गोल्ड मेडल' से नवाजा जायेगा और रुपये पच्चीस हजार की धनराशि से भी पुरस्कृत किया जायेगा। विश्वविद्यालय द्वारा पहली बार सभी 168 सम्बद्धता प्राप्त महाविद्यालयों, संस्थानों को अपनी-अपनी उपलब्धियों को प्रदर्शित करने का शुभअवसर दीक्षान्त समारोह में दिया जा रहा है। विश्वविद्यालय की इस अनूठी पहल का सभी सम्बद्धता प्राप्त महाविद्यालयों, संस्थानों में खुशी की लहर है और इसके लिये उन्होंने कुलपति डा० ध्यानी का आभार व्यक्त किया है।

## राष्ट्रीय महिला विधायक सम्मेलन में प्रतिभाग करेंगी विधानसभा अध्यक्ष खंडूड़ी



देहरादून, नगर संवाददाता। उत्तराखण्ड विधानसभा अध्यक्ष ऋतु खंडूड़ी भूषण 26 मई से केरल की विधानसभा तिरुवनंतपुरम में आयोजित दो दिवसीय राष्ट्रीय महिला विधायक सम्मेलन-2022 में प्रतिभाग करेंगी। इस कार्यक्रम में केंद्र और राज्य सरकारों में महिला मंत्रियों के अलावा, विधानसभा की महिला अध्यक्ष, उपाध्यक्ष, विधायक और सांसद शामिल होंगी। भारत की स्वतंत्रता की 75 वीं वर्षगांठ के उपलक्ष्य में आजादी का अमृत महोत्सव के हिस्से के रूप में आयोजित कार्यक्रम का शुभारंभ राष्ट्रपति रामनाथ कोविंद द्वारा किया जाएगा। यह देश में पहली बार है जब महिला प्रतिनिधियों का राष्ट्रीय स्तर पर इतना बृहद सम्मेलन आयोजित किया जा रहा है। दो दिवसीय सम्मेलन में महिलाओं के अधिकार, लैंगिक समानता, निर्णय लेने वाली संस्थाओं में महिलाओं के पर्याप्त प्रतिनिधित्व पर केंद्रित विभिन्न विषयों पर चर्चा की जाएगी। उत्तराखण्ड विधानसभा अध्यक्ष ऋतु खंडूड़ी संविधान एवं महिलाओं के अधिकार विषय पर अपने विचार साझा करेंगी। लोकसभा अध्यक्ष ओम बिरला 27 मई को समापन सत्र का उद्घाटन करेंगे।



## खादी और ग्रामोद्योग मंत्री ने किया नेशनल हैंडलूम एक्सपो का उद्घाटन

नगर संवाददाता

देहरादून। नेशनल हैंडलूम एक्सपो का देहरादून में शुभारंभ हुआ। यह एक्सपो 5 जून तक चलेगा। यह रेस कोर्स प्ले ग्राउंड में आयोजित किया जा रहा है। इसका उद्घाटन बतौर मुख्य अतिथि मंत्री सूक्ष्म लघु एवं मध्यम उद्यम खादी एवं ग्रामोद्योग चंदन राम दास द्वारा किया गया। कार्यक्रम की अध्यक्षता विधायक राजपुर रोड खजान दास ने की। विकास आयुक्त (हथकरघा), वस्त्र मंत्रालय, भारत सरकार की विपणन प्रोत्साहन योजनान्तर्गत देश के बुनकरों को विपणन सुविधा उपलब्ध कराने हेतु देश के विभिन्न प्रान्तों में नेशनल हैंडलूम एक्सपो का आयोजन किया जाता है। नेशनल हैंडलूम एक्सपो देहरादून का आयोजन उद्योग विभाग द्वारा उत्तराखण्ड हथकरघा एवं हस्तशिल्प विकास परिषद के माध्यम से प्रत्येक वर्ष की भांति इस वर्ष भी किया जा रहा है। देश के सभी बुनकरों एवं देहरादून तथा



उत्तराखण्ड राज्य के दर्शकों को इस एक्सपो की उत्सुकता से प्रतीक्षा रहती है। नेशनल हैंडलूम एक्सपो में विभिन्न हथकरघा संगठन, हथकरघा सहकारी समितियां, निगम/फेडरेशन, सेल्फ हेल्प ग्रुप,

राष्ट्रीय एवं राज्य स्तर पर पुरस्कृत बुनकरों एवं हथकरघा कार्य में संलग्न व्यक्तिगत बुनकरों द्वारा प्रतिभाग

किया जाता है। विगत वर्षों में इस एक्सपो का आयोजन परेड ग्राउण्ड देहरादून में आयोजित किया जाता रहा है, किन्तु इस वर्ष परेड ग्राउण्ड उपलब्ध न होने के कारण एक्सपो का आयोजन रेसकोर्स प्ले ग्राउण्ड, देहरादून में किया जा रहा है। इस एक्सपो का आयोजन वित्तीय वर्ष 2021-22 की स्वीकृति के सापेक्ष एवं इस हेतु बजट माह मार्च 2022 में प्राप्त होने तथा राज्य में आदर्श आचार संहिता लागू होने के कारण इस अवधि में किया जा रहा है तथा चालू वित्तीय वर्ष 2022-23 में नेशनल हैंडलूम एक्सपो के आयोजन के लक्ष्य के सापेक्ष इस एक्सपो का आयोजन इस वर्ष माह दिसम्बर, 2022 से माह जनवरी, 2023 के मध्य किया जाना प्रस्तावित है। इस एक्सपो में उत्तराखण्ड राज्य के अतिरिक्त विभिन्न राज्यों यथा जम्मू-कश्मीर, नई दिल्ली, उत्तर प्रदेश, आंध्र प्रदेश, बिहार, पश्चिम बंगाल, राजस्थान, मध्य प्रदेश, तेलंगना एवं कर्नाटक आदि राज्यों द्वारा प्रतिभाग किया जा रहा है।

टूर-डी-कैलाश साइकल रैली की सभी तैयारी पूरी



फाइल फोटो।

पिथौड़ागढ़, क्राइम पेट्रोल संवाददाता। उत्तराखण्ड सरकार और पिथौड़ागढ़ जिला प्रशासन के संयुक्त प्रयासों से आजादी का 75वां अमृत महोत्सव के अंतर्गत पर्वतीय प्रदेश में पहली बार 'रिस्पॉसिबल टूरिज्म' और माउंटेन बाइकिंग को बढ़ावा देने के दिशा में भारत-चीन-नेपाल के सीमावर्ती क्षेत्रों में टूर-डी-कैलाश का आयोजन किया जा रहा है जिसके लिये पूरी तैयारियां हो चुकी हैं। पिथौड़ागढ़ के डीएम डॉ आशीष चौहान ने बताया कि देश भर से जुटे लगभग 75 साइकलिस्टों का मनोबल बढ़ाने के लिये बुद्धवार को लगभग 10 हजार फीट पर स्थित गुंजी में उपस्थित होकर साइकलिस्टों को हरि झंडी दिखायेंगे। इससे पूर्व वे साइकलिस्टों के साथ यहां तिरंगा फहरायेंगे। सोमवार देर शाम पिथौरागढ़ से साइकलिस्टों और आयोजकों का दल गुंजी पहुंचा और मंगलवार को उन्हें स्थानीय मौसम में ढलने के लिये एक्लामेटाईजेशन के लिये गुंजी में ही रखा गया। बुद्धवार कर साइकलिस्ट 14,154 फीट स्थित जोलिंगकॉग के लिये रवाना होंगे। वे अपने इस सहासिक अभियान के तहत सीमा से सटे 14,190 फीट स्थित नाभीधांग के लिये चढ़ाई कर अपने साहस का परिचय देंगे। जिला प्रशासन ने भारतीय सेना, बॉर्डर रोड आर्गेनाइजेशन (बीआरओ), एसएसबी, आईटीबीपी, पीडब्ल्यूडी, हैल्थ, पर्यटन, उत्तराखण्ड पुलिस विभागों के सहयोग से इस रैली के लिये सभी तैयारियां पूरी कर ली गई है। जिला प्रशासन का प्रयास इस आयोजन को वार्षिक आयोजन बनाना है जिसके अंतर्गत देश और विदेश के साइकलिस्टों को आमंत्रित कर इस इवेंट को विश्व साइकलिंग मानचित्र पर लाना है।

**downtown**  
The Roof Top Delite  
**A Specialty  
Kashmiri Wazwan**

**Eat To Your Heart's Content,  
Mild in Taste & Rich in Flavours,  
Does Wonders to your Taste Buds**



Natraj Tower, Near SBI Bank, IT Park, Sahastradhara Road, Dehradun

0135-2608803 9690767757

<https://www.facebook.com/DownTown-A-Family-Restaurant-1859043140819563/>

downtownfamilyrestaurant@gmail.com



पंचायत सशक्तिकरण पुरस्कार से सम्मानित होने पर अध्यक्ष मधु चौहान का हुआ स्वागत



देहरादून, नगर संवाददाता। चकराता में पंडित दीन दयाल उपाध्याय पंचायत सशक्तिकरण पुरस्कार से सम्मानित जिला पंचायत अध्यक्ष मधु चौहान का भाजपा चकराता मंडल के कार्यकर्ताओं ने भव्य सम्मान किया। भारी बारीश के बीच उत्साह से लवरेज समर्थकों ने उनका गर्मजोशी से स्वागत किया और कंधे पर उठा लिया। अपने संबोधन में मधु चौहान ने कहा कि जौनसार-बावर के लोगों ने मुझे सबसे प्यार व सम्मान दिया, मैं पिछले दस सालों में क्षेत्र के विकास में जो कुछ भी कर पाई उसके पीछे यहां के लोगों की ताकत है। उन्होंने कहा कि हमने गांव-गांव सड़कें पहुंचाई, पेयजल लिपिटिंग योजनाएं बनवाई, जिला पंचायत से प्रत्येक गांव में विकास कार्य किया। स्कूलों का उच्चीकरण-उनकी मरम्मत, सिंचाई योजनाएं स्वीकृत कराई। इसी का परिणाम है कि भाजपा का जनाधार लगातार बढ़ रहा है। इस अवसर पर कालसी के ब्लाक प्रमुख मटोर सिंह, ज्येष्ठ उपप्रमुख भीम सिंह, कनिष्क प्रमुख रितेश, जिला पंचायत सदस्यों में मदन लाल, रामपाल, गीता चौहान, पूजा रावत, अंजू देवी, मंडल व प्रदेश पार्टी पदाधिकारी एवं पूर्व पदाधिकारी-प्रतिनिधि समेत अनेक लोग उपस्थित रहे।

कंपनी से गोपनीय दस्तावेज चोरने वाला युवक गिरफ्तार

हरिद्वार, स्टाफ रिपोर्टर। सिडकुल थाना पुलिस ने एक बड़ी कंपनी में इंटरनशिप करने के दौरान कंपनी के गोपनीय दस्तावेजों से लोडेड हार्ड डिस्क उड़ाने वाले शातिर चोर को आखिरकार एक सप्ताह बाद गिरफ्तार कर लिया। वहीं पुलिस ने लंबे समय से फरार चल रहे तीन वारंटियों को भी कोर्ट के आदेश पर धर दबोचा। पकड़े गए सभी आरोपियों का चालान कर पुलिस ने जेल भेज दिया। सिडकुल थाना पुलिस से मिली जानकारी के अनुसार बीती 17 मई को दवा बनाने की बड़ी कंपनियों में शुमार अकम्स ड्रग्स के एचआर हेड संजय शाही ने पुलिस को दी एक तहरीर दी थी। तहरीर में उन्होंने कहा था कि कंपनी में इंटरनशिप करने आए संजीव निषाद निवासी यूपी ने कंपनी के गोपनीय दस्तावेजों की हार्ड डिस्क चोरी कर ली है।

ग्रामीणों ने पिंजरे में कैद गुलदार को जिन्दा जलाया

पौड़ी, स्टाफ रिपोर्टर। जिले के सपलोड़ी में पिंजरे में फंसे गुलदार को आक्रोशित ग्रामीणों ने जला दिया। आरोप है कि मौके पर मौजूद वन महकमे की टीम के काफी समझाने के बाद भी ग्रामीण नहीं माने। सपलोड़ी में बीती 15 मई को जंगल में काफल लेने गई एक महिला को गुलदार ने मार दिया था। इसके बाद यहां दो पिंजरे लगाए थे। सोमवार रात को गुलदार ने सपलोड़ी गांव के समीप कुलमोरी गांव में एक महिला पर हमला कर घायल कर दिया था। गुलदार सोमवार की रात को ही सपलोड़ी गांव में लगाए गए पिंजरे में कैद हो गया था। वन विभाग की ओर से फिलहाल इस मामले में किसी तरह की कानूनी कार्रवाई अमल में नहीं लाई गई। हालांकि डीफओ गढ़वाल मुकेश कुमार ने बताया कि पीएम रिपोर्ट के बाद एफआईआर दर्ज की जाएगी। सीसीएफ गढ़वाल सुशांत कुमार पटनायक ने भी घटना पर संज्ञान लिया है। पौड़ी के वन क्षेत्राधिकारी अनिल भट्ट ने बताया कि मंगलवार को सुबह जब गुलदार के पिंजरे में कैद होने की सूचना मिली तो पौड़ी से एसडीओ सहित पूरी टीम मौके के लिए रवाना हो गई थी। रेंज अफसर के मुताबिक पिंजरे में कैद गुलदार को स्थानीय ग्रामीणों द्वारा रेस्क्यू कर वापस नहीं ले जाने दिया गया। गुलदार के पिंजरे में कैद होने की सूचना पर वहां आस-पास के गांवों से भी ग्रामीण पहुंचे हुए थे। आक्रोशित भीड़ ने पिंजरे के ऊपर घास आदि डालकर आग लगा दी। घटना को लेकर उच्चाधिकारियों को रिपोर्ट किया जा रहा है। वहीं गुलदार को जलाकर मारने की घटना से वन महकमे में भी हड़कंप मचा हुआ है। डीएफओ गढ़वाल मुकेश कुमार ने बताया है कि विभाग पीएम रिपोर्ट के बाद मामले में एफआईआर दर्ज करेगा।

केदारनाथ धाम में गिरी पांच इंच बर्फ

रुद्रप्रयाग, नगर संवाददाता। केदारनाथ धाम में मंगलवार को दिनभर बर्फबारी होती रही। मई के महीने में इस तरह की बर्फबारी को देखकर तीर्थयात्री भी हैरान हो गए। हालांकि बर्फबारी के चलते कुछ यात्रियों ने आनंद लिया तो कई को परेशानियों का सामना भी करना पड़ा। दिनभर हुई बर्फबारी के केदारपुरी और आसपास की पहाड़ियों पर 5 इंच से अधिक बर्फ गिरी है। केदारनाथ में इस बर्फबारी के कारण मौसम काफी ठंडा हो गया है। अब तीर्थयात्रियों को यहां बिना गरम कपड़े के मुश्किलें उठानी पड़ सकती है। मंगलवार को सुबह 10 बजे से ही बर्फबारी शुरू हो गई जो दिनभर जारी रही। सांय 4 बजे तक बर्फबारी चलती रही।

# Aman Generator House

## All Uttarakhand Service



KVA To 25, 62, 82, 125, 250,  
280, 320, 500, 750, 1250,  
KVA Generator also Available  
For Rent & Old Generator  
Sala & Purchase & Service

**8191001817, 9760407371**

Office : Opp IT Park, Sahastradhara Road Dehradun



# मुख्य सचिव ने पेंडेंसी को अभियान चला कर अगले 15 दिनों में निस्तारित करने के निर्देश दिए

क्राइम पेट्रोल संवाददाता

देहरादून। मुख्य सचिव डॉ. एस.

एस. संघु ने मंगलवार को सचिवालय में सूचना प्रौद्योगिकी विभाग की समीक्षा की। उन्होंने अधिकारियों को निर्देश दिए कि अपनी सरकार पोर्टल पर अधिक से अधिक सेवाओं को जोड़ा जाए। जो राज्य इस क्षेत्र में अच्छा काम कर रहे हैं, उन राज्यों का अध्ययन कर अपने प्रदेश में भी लागू किया जाए।

मुख्य सचिव ने कहा कि पोर्टल में लगातार सुधार लाने की आवश्यकता है, उन्होंने इसके लिए फीडबैक की व्यवस्था किए जाने के भी निर्देश दिए। उन्होंने अपनी सरकार मोबाइल ऐप शीघ्र तैयार करने के निर्देश दिए हैं। मुख्य सचिव ने पेंडेंसी को अभियान चला कर अगले 15 दिनों में निस्तारित करने



के निर्देश दिए। इसमें विभागों के लिए रैंकिंग सिस्टम भी शामिल किया जाए, एवं खराब प्रदर्शन करने वाले विभागों को लिस्ट में उपर रखा जाए।

मुख्य सचिव ने कहा कि उन्नति पोर्टल का मुख्य उद्देश्य अंतर्विभागीय मामलों

को निस्तारित करने में तेजी लाना है। उन्नति पोर्टल का इस दिशा में ऑप्टिमम यूटिलाइजेशन किया जा सके इसके लिए लगातार सिस्टम में सुधार किया जाए। उन्होंने कहा कि पर्वतीय क्षेत्रों में आम जन को घर पर उपलब्ध कराए जाने हेतु व्यवस्था किए जाने के निर्देश दिए। मुख्य सचिव ने चारधाम मार्गों में ऐसे क्षेत्रों जो नेटवर्क से आच्छादित नहीं हैं, को शीघ्र नेटवर्क उपलब्ध कराए जाने के निर्देश दिए। मुख्य सचिव ने कंप्यूटर प्रशिक्षण केंद्र आईटीडीए-सीएएलसी बढ़ाए जाने के निर्देश दिए। उन्होंने कहा कि इससे युवाओं को कंप्यूटर का एडवांस नॉलेज मिल सके इसके लिए लगातार कोर्स अपडेट किए जाने और अधिक से अधिक कोर्स शामिल किए जाने के निर्देश दिए।

## कर्मल कोटियाल ने समर्थकों समेत भाजपा की सदस्यता ग्रहण की

नगर संवाददाता

देहरादून। विधानसभा चुनाव में आम आदमी पार्टी के मुख्यमंत्री पद के दावेदार रहे कर्मल (रिटायर्ड) अजय कोटियाल मंगलवार को भारतीय जनता पार्टी में शामिल हो गए। उन्होंने सीएम पुष्कर सिंह धामी और वरिष्ठ नेता मदन कौशिक की मौजूदगी में भाजपा की सदस्यता ग्रहण की। उन्होंने हाल ही में आम आदमी पार्टी से इस्तीफा दिया था। उन्हें भाजपा कोई महत्वपूर्ण जिम्मेदारी दे सकती है।

कर्मल अजय कोटियाल और पूर्व कार्यकारी अध्यक्ष भूपेश उपाध्याय के बाद तीन सौ से अधिक पदाधिकारियों ने सामूहिक इस्तीफा दिया था। पार्टी के राष्ट्रीय संयोजक व दिल्ली के मुख्यमंत्री अरविंद केजरीवाल को भेजे गए इस्तीफे में पदाधिकारियों ने कहा था कि वर्तमान में जिस तरह से संगठन काम रहा है, उससे लगता है कि उत्तराखंड में आप का कोई भविष्य नहीं है। अपने इस्तीफे को लेकर कर्मल ने कहा था कि त्यागपत्र पूर्व सैनिकों, पूर्व अर्धसैनिकों, बुजुर्गों, महिलाओं, युवाओं और बुद्धिजीवियों की भावनाओं को ध्यान में रखते हुए दिया है। कोटियाल के बाद आम आदमी पार्टी के पूर्व कार्यकारी अध्यक्ष भूपेश उपाध्याय ने भी



इस्तीफा दे दिया है।

जून 2013 में केदारनाथ में आई आपदा के बाद धाम के पुनर्निर्माण में कर्मल कोटियाल ने महत्वपूर्ण भूमिका निभाई थी। सेवानिवृत्ति के बाद वह युवाओं को सेना में भर्ती के लिए प्रशिक्षण देने में जुट गए। वहीं उत्तराखंड की पांचवीं विधानसभा के चुनाव से पहले कर्मल कोटियाल ने आम आदमी पार्टी (आप) में शामिल होकर राजनीतिक पारी की शुरुआत की। दिल्ली के मुख्यमंत्री अरविंद केजरीवाल ने कर्मल कोटियाल को उत्तराखंड में आम आदमी पार्टी का मुख्यमंत्री पद का चेहरा घोषित किया। आम आदमी पार्टी ने 70 विधानसभा सीटों पर चुनाव लड़ा,

लेकिन वह एक सीट भी नहीं जीत पाई। आम आदमी पार्टी ने उत्तराखण्ड में तीसरा विकल्प बनने की कोशिशें शुरू कर रखी थी। किन्तु आप में उत्तराखण्ड के राजनीतिक गलियारों में अब तक कोई सफलता हासिल नहीं हो सकी। मंगलवार को आप से बीते विधानसभा चुनाव में मुख्यमंत्री पद का चेहरा रहे अजय कोटियाल भाजपा में शामिल हो गए। माना जा रहा है कि पार्टी उन्हें कोई महत्वपूर्ण जिम्मेदारी दे सकती है। सेन कर्मल कोटियाल और उनके समर्थकों ने हाल में ही आम आदमी पार्टी से त्यागपत्र दिया था। इसके बाद से ही उनके भाजपा में शामिल होने की कयासबाजी तेज हुई थी।

क्रेडिट कार्ड लिया नहीं, बावजूद महिला के खाते से निकाले गए 46 हजार, मुकदमा दर्ज



देहरादून, स्टाफ रिपोर्टर। नेहरू कॉलोनी थाना क्षेत्र में एक महिला ने क्रेडिट कार्ड नहीं लिया, उसके बावजूद अक्टूबर 2020 और अप्रैल 2022 में किसी अज्ञात आरोपी ने 46 हजार रुपये निकालकर शॉपिंग कर डाली। पीड़िता की तहरीर के आधार पर बैंक मैनेजर के खिलाफ मामला दर्ज कर लिया गया है। इस पूरे मामले की गहनता से जांच की जा रही है। त्रिमूर्ति विहार मोथरोवाला निवासी रश्मीत नेगी ने शिकायत दर्ज कराई कि उनका एसबीआई शाखा मोथरोवाला में संयुक्त खाता है। सितंबर, 2020 में रश्मीत के पास स्नेहा रयाल नाम की युवती का फोन आया था। स्नेहा ने खुद को एसबीआई शाखा मोथरोवाला से बताया और रश्मीत को क्रेडिट कार्ड बनवाने की बात कही। स्नेहा ने कार्ड के कई फायदे बताए और रश्मीत कार्ड लेने के लिए तैयार हो गई और आवेदन कर दिया। जब क्रेडिट कार्ड लेने के लिए रश्मीत के पास सत्यापन को लेकर कई फोन आये तो रश्मीत ने परेशान होकर क्रेडिट कार्ड लेने से मना कर दिया। इसी दौरान दिसंबर 2020 को रश्मीत के खाते से 30,150 रुपये की निकासी का मैसेज आया, तब रश्मीत को पता चला कि उसने क्रेडिट कार्ड निरस्त नहीं किया था। किसी ने 26 अक्टूबर को उनके खाते से ऑनलाइन खरीदारी कर ली, जिसका मैसेज रश्मीत को दो महीने बाद आया था। जब रश्मीत ने इस मामले की शिकायत बैंक प्रबंधन से की तो बैंक प्रबंधन ने साफ कह दिया कि इससे उनका कोई संबंध नहीं है। 14 दिसंबर 2020 को रश्मीत ने नेहरू कॉलोनी और 17 दिसंबर को साइबर सेल में शिकायत दर्ज कराई। लेकिन उसके बाद कोई कार्रवाई नहीं हुई। उसके बाद 2 अप्रैल 2022 को ऑटो स्वाइप से किसी अन्य व्यक्ति ने रश्मीत के खाते से 10,673 रुपये निकाल लिए। 04 अप्रैल को रश्मीत ने दोबारा से बैंक प्रबंधन के खिलाफ शिकायत दर्ज कराई।



## संपादकीय.....

### ऐतिहासिक जीत पर मिला सम्मान

मुख्यमंत्री पुष्कर सिंह धामी ने मंगलवार की सांय मुख्यमंत्री आवास स्थित मुख्य सेवक सदन में भारत की ऐतिहासिक थॉमस कप जीत पर उत्तराखण्ड के सपूत एवं विश्व विख्यात खिलाड़ी लक्ष्य सेन को सम्मानित किया। मुख्यमंत्री ने थॉमस कप की ऐतिहासिक जीत पर लक्ष्य सेन को 15 लाख तथा गतवर्ष आल इंग्लैंड प्रतियोगिता में विजयी होने पर 10 लाख का चेक भेंट किया। उन्होंने लक्ष्य सेन को आगामी ओलम्पिक में जीत की शुभकामनाएं देते हुए कहा कि लक्ष्य सेन ने हम सबको भी सम्मानित करने का कार्य किया है। हमारे नये उदीयमान खिलाड़ी लक्ष्य सेन से प्रेरणा लेकर अपनी प्रतिभा देश व दुनिया में प्रदर्शित करने में कामयाब होंगे। मुख्यमंत्री ने कहा कि लक्ष्य सेन ने प्रधानमंत्री नरेन्द्र मोदी से भेंट के दौरान उन्हे अल्मोड़ा की बाल मिठाई भेंट कर बाल मिठाई को ब्राण्ड बना दिया है। उन्होंने कहा कि यह प्रधानमंत्री श्री मोदी का उत्तराखण्ड के प्रति विशेष लगाव का भी प्रतीक है। प्रधानमंत्री से हमें खेलों के साथ अन्य विभिन्न क्षेत्रों में नई कार्य संस्कृति एवं कार्य व्यवहार की सीख मिलती है। मुख्यमंत्री ने कहा कि खेलों में कोई शार्टकट नहीं होता है। खिलाड़ी का परिश्रम व पसीना उसे पदक प्राप्त करने में मदद करता है। महाभारत के अर्जुन की भांति मछली की आंख को लक्ष्य बनाने जैसा कार्य कर लक्ष्य सेन ने इंडोनेशिया की 14 बार की विजेता टीम को हराकर देश का मान बढ़ाया है। यह जीत लक्ष्य सेन को नई जिम्मेदारी का अहसास कराने के साथ ओलम्पिक जीतने के लिये प्रेरित करेगी हम सबकी भावना उससे जुड़ी है। हमारा कोई भी बेटा या बेटा जब अपनी प्रतिभा के बल पर आगे बढ़ता है तो उसमें सबकी भावना जुड़ जाती है। मुख्यमंत्री ने कहा कि राज्य के प्रतिभावान खिलाड़ियों को खेल प्रतियोगिताओं में उचित अवसर तथा वातावरण उपलब्ध कराने के लिये खेल नीति तैयार की गई है। इससे सामान्य परिस्थिति में रहने वाले खिलाड़ियों को अपनी प्रतिभा को प्रदर्शित करने के बेहतर मौके मिल सकेंगे। उन्होंने कहा कि विकास की दृष्टि से उत्तराखण्ड हर क्षेत्र में आगे बढ़े इसके लिये व्यापक स्तर पर मंथन किया जा रहा है।

## एचडीएफसी बैंक परिवर्तन ने की राष्ट्रीय और अंतरराष्ट्रीय स्तर की महिला एथलीटों का समर्थन करने के लिए नई छात्रवृत्ति की शुरुआत

क्राइम पेट्रोल संवाददाता देहरादून। एचडीएफसी बैंक और गोस्पोर्ट्स फाउंडेशन ने आज संयुक्त रूप से महिला एथलीटों और कोचों के लिए दो चरणों में छात्रवृत्ति कार्यक्रम "अनस्टॉपेबल-करके दिखाउंगी" का शुभारंभ किया। सभी सामाजिक पहलों के लिए एचडीएफसी बैंक के अम्ब्रेला ब्रांड और सीएसआर पहल परिवर्तन के तत्वावधान में यह कार्यक्रम देश भर से प्रतिभाशाली महिला एथलीटों की पहचान करेगा और खेलों में उत्कृष्टता की उनकी खोज का समर्थन करेगा। गोस्पोर्ट्स फाउंडेशन द्वारा परिकल्पित, यह पहल भारत में खेलों में महिलाओं के विकास पर ध्यान केंद्रित करेगी। फाउंडेशन 3 साल के लिए विशेष भागीदार के रूप में एचडीएफसी बैंक के साथ कार्यक्रम की रूपरेखा तय करने के साथ उसको अच्छी तरह से क्यूरेट और कार्यान्वित करेगा।

ये देखा गया है कि भारत की खिलाड़ियों को अक्सर कई चुनौतियों का सामना करना पड़ता है, जैसे कि उचित बुनियादी ढांचे की कमी, वित्तीय पारिश्रमिक की कमी, प्रतिबंधात्मक सांस्कृतिक हठधर्मिता, आदि। इस कार्यक्रम का उद्देश्य इन चुनौतियों से निपटना है। उनकी प्रतियोगिता और यात्रा, प्रशिक्षण, उपकरण,



कोचिंग और खेल का समर्थन करने के साथ-साथ विज्ञान की आवश्यकताओं के अनुसार, कार्यक्रम समाज के लिए नई महिला चैंपियन और रोल मॉडल बनाकर भारतीय खेलों में समानता और समावेशिता बढ़ाने की दिशा में काम करेगा। आशिमा भट, ग्रुप हेड-सीएसआर, बिजनेस फाइनेंस एंड इंफ्रास्ट्रक्चर, एचडीएफसी बैंक ने कहा कि "एक सामाजिक रूप से जिम्मेदार कॉर्पोरेट नागरिक के रूप में हम देश में खेल प्रतिभाओं को पोषित करने के लिए अपनी भूमिका निभाना चाहते हैं।" उन्होंने कहा कि "खेल हमारे देश के युवाओं के समग्र विकास में महत्वपूर्ण भूमिका निभाता है। इन प्रतिभाशाली एथलीटों का समर्थन करने के लिए पर्याप्त संसाधनों और बुनियादी ढांचे के अभाव में, कई लोग अपनी यात्रा

को जल्दी छोड़ने के लिए मजबूर हो जाते हैं। यह कार्यक्रम इनमें से कुछ कमियों को दूर करने के लिए डिज़ाइन किया गया है ताकि हमारे एथलीट और कोच अपने विषयों में उत्कृष्टता प्राप्त कर सकें। हमारा प्रयास है कि हम प्रतिभाओं की खोज करें और उन्हें राष्ट्रीय और अंतरराष्ट्रीय स्तर पर महानता हासिल करने में मदद करें।" यह कार्यक्रम खेल विषयों-ओलंपिक, पैरालंपिक, शीतकालीन खेलों और मोटरस्पोर्ट्स में राज्य और राष्ट्रीय स्तर के योग्य एथलीटों से आवेदन आमंत्रित कर रहा है। इसका उद्देश्य विभिन्न प्रकार के एथलीटों को उनकी खेल क्षमता हासिल करने में मदद करना है। इस के लिए आवेदन 24 मई से 24 जून, 2022 तक एक महीने के लिए खुले हैं।

## एलजी ने ओएलईडी टीवी लाइनअप के अंदर गेम शिफ्टिंग तकनीक पेश की

नगर संवाददाता देहरादून। भारत के अग्रणी कंज्यूमर ड्यूरेबल ब्रांड, एलजी इलेक्ट्रॉनिक्स ने आज अपने बहुप्रतीक्षित 2022 ओएलईडी टीवी लाइनअप के उपलब्धता की घोषणा की सीईएस 2022 में इस ओएलईडी टीवी लाइनअप के अंदर उत्कृष्ट पिक्चर क्वालिटी, बेहतर प्रदर्शन और आकर्षक डिज़ाइन की व्यापक रूप से प्रशंसा की गई यह नए उत्पाद बेहद शानदार इमर्सिव दृश्यों के साथ अविश्वसनीय सीमलेस एक्सपीरियंस प्रदान करते हैं 2022 ओएलईडी लाइनअप के अंदर सबसे विस्तृत सीरीज पेश की गई है इसमें 246 सेमी (97) के दुनिया के सबसे बड़े ओएलईडी टीवी से लेकर दुनिया का सबसे पहला 106 सेमी (42) का ओएलईडी टीवी शामिल है जो छोटे कमरे के लिए एकदम सही है और हर गेम खेलने वाले व्यक्ति के लिए आदर्श

हैं क्योंकि गेम खेलते वक्त वह टीवी के करीब रहना चाहता है। इसके अलावा एलजी अपनी सी2 सीरीज में एलजी ओएलईडी इवो को भी पेश कर रहा है।

हक ह्यून किम डायरेक्टर होम एंटरटेनमेंट एलजी इलेक्ट्रॉनिक्स इंडिया ने कहा इस साल हमने भारतीय बाजार में अपने 25 साल पूरे कर लिए हैं हमारे उपभोक्ताओं की जरूरतों को पूरा करने के लिए हम तकनीकी तथा डिज़ाइन इन्नोवेशन को साथ में मिला रहे हैं और उपभोक्ताओं को सबसे उच्च क्वालिटी का अनुभव प्रदान करने के लिए प्रतिबद्ध हैं हमारे नवीनतम लाइनअप की अनूठी पेशकश सभी उपयोगकर्ताओं को शानदार अनुभव देने के लिए हमारी दृढ़ता को प्रदर्शित करती है हम अपने उपभोक्ताओं के घरेलू मनोरंजन को



उत्कृष्ट बनाने के लिए लगातार नए तरीकों पर विचार कर रहे हैं, और नए इन्वेस्टिव उत्पाद लाते हुए एलजी प्रीमियम टीवी बाजार में वैश्विक लीडर बन चुका है ओएलईडी टीवी पोर्टफोलियो का

विस्तार उपभोक्ताओं के विभिन्न वर्गों को संबोधित करने के लिए किया गया है और अपनी इस नई लाइनअप के माध्यम से हम ओएलईडी टीवी बाजार में सबसे मजबूत स्थिति में हैं। महामारी ने उपभोक्ताओं की

टीवी देखने की आदतों को काफी हद तक बदल दिया है। ज्यादातर उपभोक्ता अपने घर से ही उच्च क्वालिटी का कंटेंट देखना चाहते हैं। ओएलईडी प्रौद्योगिकी में अग्रणी, एलजी लगातार बढ़ती उपभोक्ता जरूरतों के हिसाब से तकनीक को और भी उन्नत कर रहा है। ओएलईडी टीवी श्रृंखला के अंदर उन्नत तकनीक पेश करने के लिए एलजी वैश्विक रूप से जाना जाता है, एलजी ने दुनिया के पहले ओएलईडी टीवी का अविष्कार किया है, जिसे रोल किया जा सकता है। दुनिया का यह पहला रोल करने योग्य ओएलईडी टीवी, एलजी सिगनेचर आर ओएलईडी किसी भी स्थान पर रखा जा सकता है तथा इसकी उपयोगकर्ता-केंद्रित डिज़ाइन को उस जगह की लाइफस्टाइल को कॉम्प्लीमेंट करने के लिए इंजीनियरिंग की सीमाओं से बाहर निकल कर बनाया गया है।





## बैंक अधिकारी निकले साइबर अपराधी, खाते से बदली सीक्रेट जानकारी

नगर संवाददाता

देहरादून। इकतीस लाख के साइबर फ्रॉड मामले में दिल्ली से शाखा प्रबंधक को गिरफ्तार किया गया है। इसके साथ ही देहरादून से दो सहायक शाखा प्रबंधक भी अरेस्ट किए गए हैं। देहरादून निवासी शख्स के बैंक खाते को एक्सेस करके 31 लाख की रकम निकाली गई थी, जिससे अमेजन पर ऑनलाइन सोना खरीदकर रकम को ठिकाने लगाया गया था। एसटीएफ उत्तराखंड ने इसका खुलासा किया है। आरोपी बैंक कर्मचारी ग्राहकों के बैंक खातों में डे अलर्ट नंबर बदल कर उनकी मेहनत की कमाई उड़ा रहे थे। हरबटपुर थाना विकासनगर निवासी अतुल कुमार शर्मा (पुत्र स्व० रामस्वरूप शर्मा) ने देहरादून साइबर क्राइम पुलिस स्टेशन को एक शिकायत दी थी। दी शिकायत में उन्होंने कहा कि सेंट्रल बैंक ऑफ



इंडिया में उनकी मां के संयुक्त बैंक खाता से उनकी अनुमति के बगैर डे अलर्ट नंबर बदलकर 30.95 लाख रुपये धोखाधड़ी से निकाले गये हैं। मामले की गंभीरता को देखते हुए साइबर थाने से निरीक्षक त्रिभुवन

रौतेला के नेतृत्व में टीम गठित की गई। जांच के दौरान घटना में इस्तेमाल मोबाइल नंबर, ई-मेल आईडी, ई-वालेट, और बैंक खातों व सीसीटीवी फुटेज व भौतिक साक्ष्यों के आधार पर जानकारी इकट्ठा की

गई तो पता चला कि सेंट्रल बैंक ऑफ इंडिया के अधिकारी ने शिकायतकर्ता की अनुमति बिना धोखाधड़ी से उनके बैंक खाते में डे अलर्ट नंबर चेंज किया और नेट/मोबाइल बैंकिंग के जरिए

ऑनलाइन माध्यम से सोना खरीदा और फिर सोने को बेचकर पैसे कमाए जा रहे थे। सभी जानकारी मिलने के बाद साइबर क्राइम पुलिस की विशेष टीम तत्काल दिल्ली, एनसीआर, यूपी और हरियाणा रवाना हुई। टीम ने 23 मई को करोल बाग दिल्ली से घटना में शामिल सेंट्रल बैंक ऑफ इंडिया बैंक प्रबंधक को गिरफ्तार किया। आरोपी से पूछताछ में पता चला कि उसके दो और सहयोगी हैं जो सेंट्रल बैंक में ही काम करते हैं। इनमें से एक मो. आजम और दूसरा बैंक का सहायक प्रबंधक कविश डंग है। बाकी दोनों आरोपियों को सेलाकुई व विकासनगर देहरादून से गिरफ्तार किया गया है। आरोपियों के पास से लिनोवा लैपटॉप, सैमसंग टैब, 6 मोबाइल फोन, 7 सिम कार्ड, 14 एटीएम कार्ड, 2 आधार कार्ड, 5 पासबुक, 3 चेक बुक, 2 आरसी/डीएल और 1 पेन कार्ड बरामद हुए हैं।

## सैनिक कृषि फार्म

राजपुर रोड, देहरादून

जैविक विधि से तैयार ताजा सब्जियां

हमारे यहां हर प्रकार की मौसमी सब्जी मण्डी रेट पर उपलब्ध है।

Choose & Pic Timing 8 am to 11 am

7088292300

Home Delivery Available

मूली -	10/-	Kg
कच्चा पपीता	20/-	Kg
हरी मिर्च	50/-	Kg
हरा धनिया	30/-	प्रति गड्डी
सरसों	5/-	प्रति गड्डी
गांठ गोभी	20/-	Kg

गाजर, चुकन्दर, शलगम, फूलगोभी, पत्ता गोभी, भैरी, मटर, फासबीन, टमाटर, शिमला मिर्च, ब्रोकली, पालक आदि सब्जियां



दूध	80/-	प्रति लीटर
मट्ठा हाण्डीवाला	30/-	प्रति लीटर
मक्खन ताजा	50/-	प्रति 100 gm
गाय का शुद्ध देशी घी	1200/-	प्रति Kg

नोट : उपरोक्त उत्पाद के रेट उपलब्धता के आधार पर समय समय पर बदलते रहेंगे।

## मुख्यमंत्री तो मुख्य सेवक हैं, राजतंत्र तो कांग्रेस में है: चौहान



देहरादून, नगर संवाददाता। भाजपा के प्रदेश मीडिया प्रभारी मनवीर सिंह चौहान ने कहा कि लोकतंत्र की दुहाई देने वाली कांग्रेस में लोकतंत्र नहीं है और राजतंत्र के ढरे पर चल रही है। कांग्रेस के अहंकार और राजा जैसे शब्दों के उच्चारण पर पलटवार करते हुए उन्होंने कहा कि अभी तक सीएम ने हर मंच और हर स्थल पर खुद को मुख्य सेवक कहा। सरकार और मुख्यमंत्री में लेस मात्र का भी अहंकार नहीं है और इसी के चलते भाजपा को जनता का आशीर्वाद मिला है। जबकि कांग्रेस में परम्परागत एक परिवार से अध्यक्ष और कोई भी निर्णय परिवार के मुखिया का होता है जिसे मानना आज्ञा पालन होता है। पार्टी में सभी पद औपचारिक होते हैं। जो किसी निर्णय में सहमति नहीं जताते उनकी स्थिति जी23 जैसे होती हैं। राजतंत्र के हिसाब से चल रही कांग्रेस में अब गिने चुने नेता ही रह गये हैं और जो है वह एक परिवार की परिक्रमा को जन सेवा मानते रहे हैं। कांग्रेसियों का अहंकार सम्बन्धी बयान उनकी हताशा व निराशा का परिचायक है अपनी सभाओं में बहुत प्रयासों के बावजूद सैकड़ों के अंक तक संख्या ना जुटा पाने से कांग्रेस बेतुके बयान दे रही है। उन्होंने कहा कि भाजपा कार्यकर्ता आधारित पार्टी है और पार्टी में हमेशा एक सामान्य कार्यकर्ता भी प्रान्त या देश का मुखिया हो सकता है। भाजपा में यही लोकतंत्र है जबकि कांग्रेस में परिवार आधारित राजतंत्र है।





## एकीकृत सड़क दुर्घटना डाटाबेस से मिलेगी सड़क दुर्घटनाओं की रोकथाम में सहायता

विशेष संवाददाता

देहरादून। प्रदेश के परिवहन मंत्री चंदन राम दास की अध्यक्षता में देवेन्द्र शास्त्री भवन, सचिवालय में राज्य सड़क सुरक्षा परिषद की बैठक आयोजित हुई। इस अवसर पर उन्होंने प्रदेश में सड़क दुर्घटना एवं मृत्यु दर को कम करने के लिये आई-रैड (एकीकृत सड़क दुर्घटना डाटाबेस) परियोजना का शुभारंभ भी किया। परिवहन मंत्री चंदन राम दास ने बताया कि इससे दुर्घटना के कारणों की सही जानकारी होने से संबंधित विभागों के अधिकारी आवश्यक सुधारात्मक उपाय कर सकेंगे। दुर्घटनाओं के सही कारण मालूम होने से आवश्यक सुधारात्मक उपाय किये जाने से दुर्घटनाओं में कमी आयेगी। आई-रैड परियोजना सड़क परिवहन एवं राजमार्ग मंत्रालय, भारत सरकार द्वारा तैयार की गयी एक परियोजना है, जिसे परिवहन विभाग के डाटाबेस "वाहन" एवं "सारथी" से इन्टीग्रेटिड किया गया है। उक्त पोर्टल में अन्तर्विभागीय वर्कफ्लो की व्यवस्था की गयी है। परियोजना में मुख्य रूप से 04 स्टेक होल्डर पुलिस विभाग, परिवहन विभाग, लोक निर्माण विभाग एवं चिकित्सा स्वास्थ्य विभाग हैं। इस अवसर पर उन्होंने 'सड़क सुरक्षा एक पहल' पुस्तक का विमोचन भी किया। उन्होंने कहा कि सड़क सुरक्षा से सम्बन्धित जानकारी का व्यापक प्रचार-प्रसार भी किया जाय। शिक्षण संस्थानों में पढ़ने वाले छात्र-छात्राओं व अध्यापकों को भी इसमें सहयोगी



बनाया जाय। स्कूली विद्यार्थियों को उनके पाठ्यक्रम में सड़क सुरक्षा सम्बन्धित जानकारी क्रमबद्ध तथा समेकित रूप से जोर दिये जाने के साथ ही समय समय पर अर्जित ज्ञान का मूल्यांकन किया जाना भी उन्होंने जरूरी बताया। परिवहन मंत्री चंदन राम दास ने सड़क सुरक्षा समिति की बैठक में राज्य में घटित सड़क दुर्घटनाओं, दुर्घटना के मुख्य कारण तथा पूर्व में परिषद की बैठक में दिये गये निर्देशों के अनुपालन की स्थिति की समीक्षा की। उन्होंने कार्यदायी संस्थाओं लोक निर्माण विभाग, लोक निर्माण विभाग एन. एच. एन.एच.आई, एन.एच.आई.डी. सी.एल. एवं बी.आर.ओ. द्वारा सड़क निर्माण से संबंधित आधारभूत

सुविधाओं तथा रोड मार्किंग के कार्य की भी समीक्षा की। उन्होंने सभी कार्यदायी संस्थाओं से आधारभूत सुविधाओं, रोड मार्किंग, रोड साईनेज, ब्लैक स्पॉट से संबंधित कार्यों की प्रगति की समीक्षा कर अवशेष कार्यों को समयबद्धता के साथ पूर्ण करने के निर्देश दिये। इसके साथ ही उन्होंने चिन्हित दुर्घटना संभावित स्थलों का जनपद वार समीक्षा कर संबंधित कार्यदायी संस्थाओं को जल्द शेष सभी चिन्हित स्थलों में सुधार करने के निर्देश दिये। उन्होंने पैदल यात्रियों की सुरक्षा हेतु भी उचित निर्देश दिये। उन्होंने कहा कि जनपदों के विभिन्न मार्गों पर ऐसे मार्ग चिन्हित किये जाय जहां तीव्र गति से दुर्घटनाएं हो रही है,

उन्होंने उक्त सभी स्थलों पर स्पीड डिटेक्शन कैमरे लगाने, अत्याधुनिक तकनीकी के प्रयोग को बढ़ावा देने के निर्देश भी दिये। उन्होंने राज्य में उपलब्ध समस्त निजी एवं सरकारी एम्बुलेन्स वाहनों को 108 से जोड़ने तथा जनपद में सर्वाधिक दुर्घटना वाले स्थलों पर एम्बुलेन्स की तैनाती करने, गोल्डल ऑवर में दुर्घटना पीड़ितों को शीघ्र चिकित्सा उपलब्ध कराये जाने के भी निर्देश दिये।

कैबिनेट मंत्री ने कहा कि लोगों की जिन्दगी बचाना हम सब की जिम्मेदारी है। उन्होंने सड़क दुर्घटना रोकने के लिए आवश्यक उपाय अपनाने एवं दुर्घटना होने की स्थिति में परिवहन, पुलिस, लोनिवि एवं स्वास्थ्य विभाग को रिस्पांस टाईम न्यूनतम करने हेतु

लगातार प्रयास किए जाने के भी निर्देश दिए। उन्होंने सड़क सुरक्षा हेतु सभी स्कूलों में अनिवार्य रूप से जागरूकता कार्यक्रमों को करने तथा जागरूकता कार्यक्रमों को और विस्तृत रूप से करने के निर्देश भी दिये। चारधाम यात्रा मार्ग पर मेडिकल, शौचालय सीसीटीवी कैमरों की उचित व्यवस्था कराने के भी उन्होंने निर्देश दिये। चार धाम यात्रा में संचालित समस्त व्यवसायिक यात्री वाहनों के लिए ग्रीनकार्ड एवं ट्रिपकार्ड प्राप्त करना अनिवार्य करने से यात्रा सुचारु रूप से गतिमान है। उन्होंने सड़कों की दशा सुधारने के सम्बन्ध में और सड़क सुरक्षा उपाय यथा-क्रैश बैरियर, रोड मार्किंग, साईन बोर्ड, स्पीड कामिंग उपाय, चालक के विश्राम स्थलों का विकास आदि कार्य भी समयबद्ध रूप में किये जाने और जिन मामलों में अभी डीपीआर बन रही है, उनमें डीपीआर तैयार करते हुए कार्यवाही प्राथमिकता के आधार पर प्रारम्भ किये जाने के निर्देश दिये। उन्होंने विभिन्न विभागों एवं अधिकारियों से आपसी समन्वय कर निरन्तर सड़क सुरक्षा के प्रति जागरूक रहने और जानमाल के बचाव का आहवान किया गया। बैठक में अरविन्द सिंह ह्योकी, सचिव, परिवहन, एचसी सेमवाल, सचिव, आबकारी, वीके सुमन, प्रभारी सचिव, शहरी विकास, मुख्तार मोहसिन, पुलिस उपमहानिरीक्षक निदेशक, यातायात के अतिरिक्त परिवहन, पुलिस, चिकित्सा, शिक्षा, शहरी विकास, वित्त विभाग के अधिकारी उपस्थित थे।



Eat To Your Heart's Content,  
Mild in Taste & Rich in Flavours,  
Does Wonders to your Taste Buds

0135-2608803

9690767757

The Roof Top Delite  
**downtown**

Multi Cuisine Restaurant

Specialty Kashmiri  
Wazwan

downtownfamilyrestaurant@gmail.com

https://www.facebook.com/DownTown-A-Family-Restaurant-1859043140819563/

Natraj Tower, Near SBI Bank, IT Park, Sahasthradara Road, Dehradun

स्वामी, मुद्रक, प्रकाशक, सम्पादक प्रवीन भारद्वाज द्वारा दून हाइट्स पब्लिकेशन, 12 किशनपुर राजपुर रोड, देहरादून से मुद्रित एवं 20 दिलाराम बाजार देहरादून, उत्तराखण्ड से प्रकाशित।  
क्राइम पेट्रोल सांध्य दैनिक सम्पादक प्रवीन भारद्वाज मो. 9837625470, फैक्स : 0135-2740155 नोट:- समस्त विवादों का न्यायालय देहरादून क्षेत्र होगा।